



शेखावाटी

भारत सरकार पंजीयन नं. : 72322/91

क्षमार्ग

नमोस्तु रामाय सलक्ष्मणाय देव्यै च तस्यै जनकात्मजायै ।
नमोस्तु रुद्रेन्द्र यमानिलेभ्यो नमोस्तु चन्द्राकर्मरुद्राणोभ्यः ॥

Mob: 9828665353
Web: www.srrividya.com

सतीनां वै सतां वै व दातृणां विदुषां तथा ।
आकरं गुण शीलानां लक्ष्मणदुर्ग मनोहरम् ॥

पाक्षिक | वर्ष-32 | अंक-19 | लक्ष्मणगढ़ 16 जुलाई 2023 | मूल्य (विशेषांक सहित) 100 रु. वार्षिक ।

लक्ष्मणगढ़ क्षेत्र के होनहारों ने किया शानदार प्रदर्शन



लक्ष्मणगढ़ (निजसंवाददाता) 5 जुलाई | भारतीय चार्टर्ड एकाउंटेंट संस्थान की ओर से बुधवार को घोषित चार्टर्ड एकाउंटेंट परीक्षा के परिणाम में लक्ष्मणगढ़ क्षेत्र के होनहारों ने शानदार प्रदर्शन किया है। परीक्षा में कस्बे के मोरीगेट निवासी दायमा परिवार की बिटिया नेहा दाधीच, शुभम दाधीच, भूत परिवार की श्वेता अग्रवाल एवं उसका भाई पुनीत अग्रवाल, रंजन वर्मा, वार्ड 9 निवासी सचिन घासोलिया, वार्ड 29 निवासी सरोज शर्मा, तोदी कुई के पास के निवासी अंकित वर्मा, प्रवासी पारीक परिवार के पुत्र विकास पारीक, रघुनाथजी मंदिर निवासी गरिमा शर्मा तथा बनाई ग्राम के निवासी प्रदीप बड़ीवाल ने सफलता हासिल की है।

स्व. श्री सीताराम जी नन्दलाल जी साबू स्मृति तहसील स्तरीय शतरंज प्रतियोगिता 21 से

लक्ष्मणगढ़ | प्रतिवर्ष होने वाली तहसील स्तरीय शतरंज प्रतियोगिता जो कि स्व. श्री सीताराम जी नन्दलाल जी साबू स्मृति में बिग ब्लॉक कंस्ट्रक्शन द्वारा प्रायोजित की जाती है | जिसका आयोजन लक्ष्मणगढ़ शतरंज एसोसिएशन करता है | इन प्रायोजकों के द्वारा अब तक लगभग 20 प्रतियोगिताएँ करवाई जा चुकी हैं, जिनमें तहसील स्तरीय, शेखावाटी स्तरीय व एक राज्य स्तरीय प्रतियोगिता का सफल संचालन किया गया है | इस तहसील स्तरीय प्रतियोगिता में लगभग 20,000/- बीस हजार की इनामी राशि, मोमेन्टो व प्रमाण पत्र है | प्रतियोगिता की विशेषता है कि सभी खिलाड़ियों को मोमेन्टो व प्रमाण पत्र दिए जाएंगे | प्रतियोगिता स्थानीय साबू भवन में दि. 21 जुलाई से 23 जुलाई तक आयोजित की जाएगी | इस प्रतियोगिता में लक्ष्मणगढ़ तहसील व उसके गाँवों के प्रतिभागी ही भाग ले सकेंगे | इस प्रतियोगिता का मुख्य उद्देश्य लक्ष्मणगढ़ तहसील में नये खिलाड़ियों को प्रोत्साहन देना व अंतर्राष्ट्रीय विधि से शतरंज सिखने को बढ़ावा देना है | स्थानीय शतरंज एसोसिएशन के अध्यक्ष आचार्य श्री नटवरलाल जोशी, सचिव श्री पवन गोयनका, कोषाध्यक्ष श्री राधेश्याम जांगिड़ एवं एसोसिएशन के सदस्य सुभाष रणवा, रणवीर गढ़वाल, अमित शर्मा, रामस्वरूप सैनी, एड. सज्जन सैनी, अरविन्द शर्मा, शम्भू शर्मा आदि ने प्रायोजक बिग ब्लॉक कंस्ट्रक्शन को धन्यवाद ज्ञापित किया | जो खिलाड़ी इस प्रतियोगिता में भाग लेना चाहते हैं | वे श्री शारदा सदन पुस्तकालय से अपना फॉर्म प्राप्त कर लें | सम्पर्क सूत्र :- 01573-224091

हरियाली लाओ जीवन बचाओ के उद्देश्य के साथ मनाया पर्यावरण दिवस

लक्ष्मणगढ़ (निजसंवाददाता) | 7 जुलाई | हरित पर्यावरण को आधार मानकर बगड़िया बाल विद्या निकेतन में हर्षोल्लास के साथ वन महोत्सव मनाया गया | नर्सरी से कक्षा बारहवीं तक के विद्यार्थियों ने वृक्षारोपण कर अ पनी संस्था को दिया एक अनूठा उपहार जो आगे आने वाली कई पीढ़ियों को लाभान्वित करता रहेगा |



निकेतन सचिव पवन गोयनका, प्राचार्य मधुलिका मिश्र, बी. एड प्राचार्य डॉ. नरेश दाधीच, व्याख्याता विपिन शर्मा, शारीरिक शिक्षक विमल पारीक एवं शिक्षक नरेश पूनिया के निर्देशन एवं संरक्षण में लगभग 100 से अधिक वृक्ष लगा कर समाज को ग्लोबल वार्मिंग से उत्पन्न होने वाली प्राकृतिक आपदाओं से बचाने का संकल्प लिया |

साहित्यकार रवि पुरोहित होंगे डूडलोद में सम्मानित डूडलोद विद्यापीठ के वार्षिकोत्सव में किया जाएगा सम्मानित । 16 अक्टूबर को होगा आयोजन

डूंगरगढ़ (निजसंवाददाता) | राजस्थानी-हिन्दी के कवि-कथाकार-समालोचक रवि पुरोहित को डूडलोद विद्यापीठ के प्रतिष्ठित राजस्थानी भाषा साहित्य सम्मान से समाहृत किया जाएगा। इस आशय की जानकारी देते हुए विद्यापीठ के सचिव मुकेश पारीक ने बताया कि राजस्थानी भाषा, साहित्य व संस्कृति के क्षेत्र में उल्लेखनीय अवदान के लिए राष्ट्रीय स्तर दिए जाने वाला डीवीपी संस्थान का इस वर्ष का साहित्य सृजन सेवा सम्मान कविता, कहानी, व्यंग्य, आलोचना, अनुवाद, लघुकथा व सम्पादन के लिए लोकप्रिय बीकानेर के साहित्यकार रवि पुरोहित को निर्णायक मण्डल के सर्व सम्मत निर्णय के तहत 16 अक्टूबर 2023 डूडलोद में आयोज्य भव्य वार्षिकोत्सव में अर्पित किया जाएगा । डॉ. हेतु भारद्वाज की अध्यक्षता में श्याम महर्षि, डॉ. के डी यादव, रमाकांत शर्मा, मुकेश पारीक, सतीशचन्द्र कर्नाटक एवं सीताराम जीनगर की सदस्यता में आहूत आयोजन समिति की बैठक में लिए गये निर्णय की जानकारी देते हुए सचिव पारीक ने बताया कि इस वर्ष की संगोष्ठी पाठ्यक्रम में बदलाव की प्रक्रिया - साहित्यिक परिप्रेक्ष्य में विषय पर केन्द्रित होगी। पुरोहित के अलावा हिन्दी साहित्य सृजन के लिए समालोचक राजाराम भादू एवं रजनी मोरवाल, जयपुर को भी सम्मानित किया जाएगा। प्रत्येक सम्मानित साहित्यकार को सम्मान स्वरूप इक्कीस हजार रुपए की नगद राशि, शॉल, रजन श्रीफल और अभिनन्दन-पत्र अर्पित किये जायेंगे।



साहित्य अकादमी, दिल्ली, राजस्थान साहित्य अकादमी, उदयपुर, राजस्थानी भाषा, साहित्य एवं संस्कृति अकादमी, बीकानेर, राजस्थान सरकार, रोटरी क्लब के काव्य पुरस्कार, हिन्दी साहित्य संसद, चूरू, महेन्द्र जाजोदिया पुरस्कार, दिल्ली सहित देश-प्रदेश की अनेक संस्थाओं से रवि पुरोहित को सम्मानित-पुरस्कृत किया जा चुका है और विभिन्न विधाओं की 20 से अधिक पुस्तकें प्रकाशित हो चुकी हैं। पुरोहित की राजस्थानी काव्य कृति 'उतरूं ऊंडै काळजै' की रचनाओं का हिन्दी, अंग्रेजी, पंजाबी, संस्कृत, स्पेनिश, मराठी, बांग्ला, उड़िया, तेलगू और नेपाली सहित कई भाषाओं में अनुवाद हो चुके हैं और 4 भाषाओं में तो पुस्तकाकार रूप में प्रकाशित हो चुके हैं ।

बेशकीमती खनिज लिथियम बदलेगा देश के इलेक्ट्रिकल वाहनों की तकदीर



सफ़ेद सोने के नाम से विख्यात लीथियम से देश की तकदीर बदलने वाली है। भारत के जम्मू क्षेत्र में माँ वैष्णो देवी की तलहटी में लीथियम का अकूत भंडार मिला है। मालूम हो कि मोबाइल, लैपटॉप से लेकर वाहनों की रिचार्जबल बैटरियों में लीथियम का उपयोग होता है, जिसके कारण यह एक बेशकीमती खनिज है। संभवतः भारत ही नहीं, विश्व के लिए वर्ष 2023 की यह सबसे बड़ी खोजों में से एक है।

हालाँकि खनिज के इस खजाने के बारे में दशकों से अनुमान था, जियोलॉजिकल सर्वे ऑफ इंडिया (जीएसआई) ने 26 वर्ष पहले वर्ष 1995-97 में भी इस क्षेत्र में लीथियम होने की एक विस्तृत रिपोर्ट सरकार को भेजी थी, लेकिन तब इस पर कोई कार्रवाई नहीं हो पाई थी। इसके प्रकट होने का संयोग इसी वर्ष बना है। विशेषज्ञों के अनुसार 59 लाख टन लीथियम भंडार के साथ भारत के हाथों में जैसे एक खजाना लग गया है।

मालूम हो कि लीथियम एक दुर्लभ संसाधनों की श्रेणी में आता है, जो अभी तक भारत में नहीं मिलता था और भारत को शत-प्रतिशत इसके लिए आयात पर निर्भर रहना पड़ता था, लेकिन इस खोज के साथ स्थिति पलटती नजर आ रही है। अब इस संदर्भ में देश के आत्मनिर्भर भारत का सपना साकार होने वाला है। साथ ही निकट भविष्य में भारत पूरे विश्व में व्यापक स्तर पर इसके निर्यात की स्थिति में होगा।

लीथियम के संदर्भ में पहले कुछ रोचक तथ्यों की चर्चा करनी यहाँ प्रासंगिक होगी। आवर्त सारणी (पीरियोडिक टेबल) में यह तीसरा तत्व है। यह सबसे हलकी धातु है तथा सबसे कम घनत्व वाला ठोस पदार्थ है, जिसके कारण यदि इसे पानी में डाला जाए तो यह पानी पर तैरने लगता है। लीथियम एक चमकीली, मुलायम धातु है। इस कारण धातु होने के बावजूद इसे चाकू से काटा जा सकता है। रासायनिक दृष्टि से यह अलौह (नॉन फेरिक) क्षारीय धातुसमूह का सदस्य है और अन्य क्षारीय धातुओं की तरह अत्यंत अभिक्रियाशील (रिएक्टिव) है।

पानी में डालने पर लीथियम तीव्र प्रतिक्रिया करता है। यदि इसे हवा में छोड़ दिया जाए तो यह वायु में विद्यमान ऑक्सीजन के साथ अभिक्रिया करने लगता है व शीघ्र ही आग पकड़ लेता है। इस कारण इसको तेल में डुबोकर रखा जाता है। अपनी तीव्र अभिक्रियाशीलता के कारण यह प्रकृति में कभी शुद्ध रूप में नहीं मिलता, बल्कि अन्य तत्वों के साथ यौगिकों के रूप में पाया जाता है। लीथियम सबसे चमकीले लाल रंग में जलता है। इसलिए आतिशबाजी में लाल चिनगारी के लिए लीथियम को सम्मिलित किया जाता है।

लीथियम का उपयोग मोबाइल फोन, लैपटॉप, डिजिटल कैमरों व इलेक्ट्रिक वाहनों की रिचार्जबल बैटरियों में किया जाता है। इनमें सबसे अधिक इसका 71 प्रतिशत उपयोग इलेक्ट्रिक वाहनों में किया जाता है। इसके अलावा मैनिफेस्ट अवसाद व बाइपोलर डिसऑर्डर जैसे गंभीर मानसिक रोगों में भी इसका उपयोग किया जाता है। चीनी मिट्टी के कार्यों में भी इसका उपयोग किया जाता है। एल्युमिनियम और मैग्नीशियम जैसी धातुओं में भार को कम करने व इनको मजबूती प्रदान करने के लिए लीथियम को मिश्र धातु (एलोय) के रूप में मिलाया जाता है। लीथियम तत्व के रूप में उपलब्ध नहीं रहता। इसका उत्पादन लीथियम के उँ अयस्क के विद्युत अपघटन (इलेक्ट्रोलाइसिस) प्रक्रिया के अंतर्गत किया जाता है।

जियोलॉजिकल सर्वे ऑफ इंडिया (जीएसआई) के उच्चस्तरीय सर्वेक्षण के आधार पर स्पष्ट हुआ है कि माता वैष्णो देवी तीर्थ की तलहटी में बसे रियासी जिले के सलाल गाँव में मिले इस लीथियम भंडार की गुणवत्ता सर्वोत्तम श्रेणी की है। विशेषज्ञों के अनुसार सामान्य श्रेणी में लीथियम का ग्रेड 220 पीपीएम अर्थात पार्ट्स पर मिलियम होता है; जबकि जम्मू-कश्मीर में मिले भंडार का लीथियम 550 पीपीएम से अधिक ग्रेड का है। इसके साथ भारत विश्व के शीर्ष देशों की कतार में शामिल हो गया है।

अभी तक भारत लगभग शत-प्रतिशत लीथियम विदेशों से आयात करता रहा है, इसमें भी लगभग 80 प्रतिशत चीन से आता है, लेकिन अब भारत का यह खजाना चीन कुल भंडार से तीन गुना अधिक है। मालूम हो कि चिली 93 लाख टन लीथियम भंडार के साथ पहले स्थान पर है, ऑस्ट्रेलिया 62 लाख टन के साथ दूसरे स्थान पर है। जम्मू-कश्मीर के 59 लाख टन लीथियम भंडार के साथ भारत तीसरे नंबर पर आ गया है। अर्जेंटीना 27 लाख टन भंडार के साथ चौथे स्थान पर, चीन 20 लाख टन भंडार के साथ पाँचवें और अमेरिका 10 लाख टन भंडार के साथ छठे स्थान पर है। विश्व का लगभग 50 प्रतिशत लीथियम भंडारण दक्षिण अमेरिका के अर्जेंटीना, बोलीविया और चिली में पाया जाता है, जिन्हें लीथियम त्रिकोण देश के नाम से जाना जाता है।

मालूम हो कि इस भंडार के मिलने से पहले तक भारत इस क्षेत्र में आत्मनिर्भर बनने के लिए अर्जेंटीना, चिली, ऑस्ट्रेलिया और बोलीविया जैसे लीथियम धनी देशों की खदानों में हिस्सेदारी खरीदने पर काम कर रहा था। इसके लिए बड़ी मात्रा में विदेशी मुद्रा खर्च करनी पड़ती थी। भारत ने वित्त वर्ष 2020-21 में लीथियम ऑयन बैटरी के आयात पर 8984 करोड़ रुपये खर्च किए थे। इसके अगले वर्ष 2021-22 में भारत ने 13,838 करोड़ रुपये की लीथियम ऑयन बैटरी आयात की थी। हालाँकि भारत को अभी लंबी दूरी तय करनी है; क्योंकि लीथियम का उत्पादन और रिफाइनिंग एक बेहद कठिन कार्य है, जिसके लिए भारत को आधुनिक तकनीक की व्यवस्था करनी है। भारत का वर्ष 2030 तक का लक्ष्य 30 प्रतिशत निजी कारों, 70 प्रतिशत कमर्शियल वाहन और 80 प्रतिशत दो-पहिया वाहनों को इलेक्ट्रिक बनाने का है। एक अनुमान के हिसाब से वर्ष 2035 तक विश्व की सड़कों पर चलने वाले आधे वाहन इलेक्ट्रिक होंगे। इन इलेक्ट्रिक वाहनों की कीमत कम होगी तथा पर्यावरण की दृष्टि से वे अधिक किफायती होंगे।

जम्मू-कश्मीर प्रांत में लीथियम के अथाह भंडार मिलने के साथ यहाँ के स्थानीय लोग उत्साहित हैं, जिनके जीवन स्तर का कायाकल्प होना सुनिश्चित है। देश के स्तर पर यह खोज एक बड़ी उपलब्धि के रूप में देखी जा सकती है। यह खोज हलकी धातुओं के आयात पर भारत की निर्भरता को समाप्त कर देगी और चिकित्सा के बुनियादी ढाँचे को मजबूत करेगी। इसके साथ इलेक्ट्रिक वाहनों का उपयोग करने की देश की महत्वाकांक्षी योजना में सहायता मिलेगी। आजादी के स्वर्णकाल में यह लीथियम खजाना एक दैवी सौगात की तरह है, जिसे महाशक्ति के रूप में उभरते समृद्ध भारत के सपने को साकार करने की दिशा में एक मील के पत्थर के रूप में देखा जा सकता है। जद

भूतनाथ मंदिर में श्रद्धालुओं के लिए लगाई निशुल्क गन्ना मशीन

लक्ष्मणगढ़ (निजसंवाददाता) | श्रावण मास प्रारम्भ होने पर प्रवासी व्यवसायी



दिनेश सोमाणी की ओर से गर्मी को देखते हुए कस्बे के भूतनाथ मंदिर में गन्ने की जूस की मशीन श्रद्धालुओं के लिए निशुल्क लगाई गयी। वरिष्ठ पार्षद पवन पवन बूंटोलिया ने बताया कि श्रावण माह में पूरे महीने हजारों की तादाद में श्रद्धालु धोक लगाने

व दर्शन लाभ लेने भूतनाथ शिवालय मंदिर आते हैं। इन दिनों पड़ने वाली भीषण गर्मी को देखते हुए व्यवसायी सोमाणी की ओर से प्रति वर्ष ही अपने खर्चे पर उक्त मशीन लगाई जाती है। पंडित विष्णु जोशी ने मंगलवार को पूजा करवाकर इसका शुभारम्भ किया। इस मौके पर व्यवसायी रामस्वरूप सोमानी, प्रेम प्रकाश सोमानी, भागवत काबरा, राधेश्याम लाटा आदि उपस्थित थे।

दिनेश गिरि महाराज से नंदीशाला को लेकर किया विचार - विमर्श

लक्ष्मणगढ़ (निजसंवाददाता) | नंदीशाला संघर्ष समिति के पदाधिकारियों ने गौसेवा समिति के प्रदेश अध्यक्ष संत दिनेशगिरि महाराज से बुधगिरि मंठी भेंटकर लक्ष्मणगढ़ में निराश्रित गौवंश तथा नंदीशाला से सम्बन्धित विषयों पर विचार - विमर्श किया। दिनेशगिरि महाराज ने आश्वासन दिया कि नंदियों को नंदीशाला में प्रवेश दिलवाने के लिए वे कटिबद्ध हैं और विधि सम्मत कार्यवाही करने के लिए संघर्ष समिति के पदाधिकारियों को हर प्रकार से मदद करेंगे। इस दौरान समिति के अध्यक्ष सुभाष सुरोलिया के नेतृत्व में महाराज से मिले प्रतिनिधि मण्डल में समिति के सचिव प्रदीप दाधीच, प्रवक्ता मयंक शर्मा, नरेन्द्र चंचल, उपाध्यक्ष सज्जन सैनी, महेन्द्र सिंह गौड़ अमित आदि उपस्थित थे।

भजनों से रिझाया बाबा श्याम को



खाटूश्यामजी (निजसंवाददाता) | कस्बे में दो दिवसीय मासिक मेले का समापन शुक्रवार को हुआ। भक्तों ने इस दिन बाबा श्याम को खीर चूरमे का भोग लगाकर व जात लगाकर परिवार में सुख समृद्धि की कामना की। वहीं बाजारों में श्रद्धालुओं ने खरीदारी की। इससे पहले एकादशी की रात को श्री श्याम तोदी भवन में मुरारीलाल तोदी, राधे की हवेली में राजेन्द्र झंवर,

पंचायती विश्राम भवन में आदि में भजन संध्या हुई। भव्य रेजिडेंसी में मुंबई से खाटू तक अनवरत पदयात्रा करने वाले चंद्रप्रकाश ढांडण सहित अनेक भजन गायकों ने एक से बढ़कर एक श्याम भजनों की प्रस्तुतियां देकर भक्तों को झूमने पर मजबूर कर दिया।

ईस्ट वेस्ट विद्यालय में सादर सुमन अर्पित कर मनाया संस्थापक दिवस



लक्ष्मणगढ़ (निजसंवाददाता) | स्थानीय ईस्ट वेस्ट पब्लिक स्कूल में संस्थापक दिवस मनाया गया। इस अवसर पर संस्था के संस्थापक स्वर्गीय एन के पारीक के चलचित्र पर सभी शिक्षकों ने सादर सुमन पुष्प अर्पित किए। संस्था के प्रभारी विनीत व नवीन पारीक ने संस्थापक एन के पारीक की जीवनी पर प्रकाश डाला व उनके द्वारा शिक्षा के मूल उद्देश्य को सार्थक रूप से पूर्ण करने व उनके आदर्शों को निरंतर आगे बढ़ने का संकल्प लिया।

गुरु पूर्णिमा पर शिष्यों ने धार्मिक आयोजनों द्वारा की गुरु वंदना



सीकर (निजसंवाददाता) | भारतीय संस्कृति में गुरु पूर्णिमा का स्थान बहुत महत्वपूर्ण होता है। गुरु को भगवान् से भी ऊंचा दर्जा दिया जाता है। गुरु हमें ज्ञान देते हैं और जीवन में सही दिशा दिखाते हैं। गुरु के प्रति सम्मान प्रकट करने के लिए हर साल आषाढ़ माह की पूर्णिमा को गुरु पूर्णिमा के तौर पर मनाया जाता है। सोमवार को गुरु पूर्णिमा श्रद्धा भाव और धूमधामपूर्वक मनाई जायेगी। पौराणिक मान्यताओं के 5000 ई. पूर्व इसी दिन महाभारत के रचयिता वेदव्यास का जन्म हुआ था। पूर्णिमा तिथि रविवार 2 जुलाई को रात्रि में 8.21 बजे शुरू हो गई जो सोमवार को शाम 5.08 बजे तक रहेगी।

गुरु पूर्णिमा के शुभ अवसर पर शिष्य अपने गुरुजनों का आशीर्वाद लेने के लिए मंदिर, अपने गुरुओं के घर या किसी आध्यात्मिक केन्द्र की यात्रा करते हैं। गुरु पूर्णिमा पर सभी भक्त विशेष पूजा करते हैं। भक्ति गीतों और भजनों द्वारा गुरुओं का सम्मान किया जाता है। इस दिन गुरु गीता जैसे धार्मिक ग्रंथों और ग्रंथों का जाप करने की भी प्रथा है। कुछ लोग अभीष्ट देवी देवताओं को गुरु के रूप में मानते हैं और उनका स्मरण करते हैं। बहरहाल, गुरु पूर्णिमा के उपलक्ष में रैवासा स्थित जानकीनाथ मंदिर में अग्रपीठाधीश्वर स्वामी राघवाचार्य जी महाराज के पावन सांनिध्य में चरण पादुका पूजन होगा।

वैदिक मंत्रोच्चार के साथ गुरु जी की पूजा अर्चना की जायेगी। इस मौके पर काफी श्रद्धालु जानकीनाथ मंदिर में उपस्थित रहेंगे और अग्रपीठाधीश्वर स्वामी राघवाचार्य जी महाराज के चरणों की वंदना कर उनका आशीर्वाद लेंगे। इसी तरह लक्ष्मणगढ़ स्थित श्री श्रद्धानाथ महाराज के आश्रम में भक्तों का सैलाब उमड़ेगा। शिष्य सिद्ध समाधि पर धोक लगायेंगे। इस मौके पर आश्रम के महंत श्री बैजनाथ जी महाराज के प्रवचन होंगे और शिष्य उनका आशीर्वाद लेंगे। ज्ञात रहे श्रद्धानाथजी के आश्रम में प्रतिवर्ष गुरु पूर्णिमा के मौके पर देश और विदेशों से श्रद्धालु हाजरी लगाने आते हैं।

फतेहपुर स्थित बुद्धगिरी आश्रम में भी भक्तों का जमावड़ा रहेगा। हजारों शिष्य समाधि पर मत्था टेकेंगे और महंत श्री दिनेशगिरी जी महाराज के प्रवचन सुनेंगे। बुद्धगिरी आश्रम अलौकिक शक्ति और चमत्कारिक प्रभावों की वजह से जनमानस में अलग ही पचान रखता है।

इसी क्रम में पिपराली स्थित वैदिक आश्रम संस्थान में सांसद स्वामी सुमेधानंद सरस्वती के पावन सांनिध्य में हवन यज्ञ के कार्यक्रम होंगे। जानकारी के अनुसार इस मौके पर दूरदराज से लोग आयेंगे और सांसद के श्री चरणों में धोक लगाकर उनका आशीर्वाद लेंगे। इसी प्रकार श्री सालासर बालाजी धाम के संस्थापक श्री मोहनदास जी महाराज के जन्म स्थली रूल्याणी ग्राम में स्थित भक्तिधाम में दोपहर में भजनों का कार्यक्रम होगा और सायंकाल सुन्दरकाण्ड के पाठ आयोजित किए जायेंगे। बहरहाल, गुरु पूर्णिमा पर जिलेभर में धार्मिक आयोजनों की बहार रहेगी।

दिनेश गिरि महाराज के सांनिध्य हुआ भजन संध्या का आयोजन

लक्ष्मणगढ़ (निजसंवाददाता) | क्षेत्र के रिणु ग्राम में श्रीनंदी गौशाला की ओर से रविवार रात्रि को भजन संध्या हुई। देर रात तक चले आयोजन में फतेहपुर स्थित बुधगिरी मंठी के संत दिनेशगिरि महाराज के सांनिध्य में भजन सम्राट् प्रकाशदास महाराज, देवास आश्रम के राजूदास महाराज, बाला का बास के सुंदरनाथ महाराज, अठवास आश्रम के शक्तिनाथ महाराज तथा चुवास आश्रम के निश्चलनाथ महाराज सहित अन्य संतों ने रातभर भजनों की सरस प्रस्तुति देकर श्रोताओं को भक्तिरस से सरोबार कर दिया। कार्यक्रम में भाजपा किसान मोर्चा के प्रदेशाध्यक्ष हरिराम रणवा, भाजपा नेता दिनेश जोशी, रतनलाल गोदारा, बनवारी मण्डीवाल, गौशाला अध्यक्ष राधेश्याम शर्मा, पप्पूराम भूरिया, बलदेव स्वामी आदि थे। गौशाला समिति ने गौशाला परिसर में पौधरोपण किया। वृक्षमित्र श्रवण कुमार जाखड़ के सांनिध्य में 1000 से अधिक पौधे लगाए गए।

मेधावी छात्राओं को किया सम्मानित

लक्ष्मणगढ़ (निजसंवाददाता) | क्षेत्र के बलारां ग्राम के राबाउमावि में बुधवार को मेधावी छात्राओं का अभिनंदन किया गया। प्रधानाचार्य ताराचंद कुमावत ने बताया कि पंचायत समिति सदस्य जैनुअल तथा पंच रामगोपाल शर्मा के आतिथ्य में हुए कार्यक्रम में कक्षा दस व बारह बोर्ड परीक्षाओं में 80 प्रतिशत से अधिक अंक प्राप्त करने वाली तथा नेशनल मीन्स कम मैरिट परीक्षा उत्तीर्ण करने वाली 15 छात्राओं को सम्मानित किया गया। कार्यक्रम के बाद इन छात्राओं की अगुआई में गांव में प्रवेशोत्सव जागरुकता रैली तथा प्रभात फेरी निकाली गई, जिसमें गांव के मौजिज लोग उपस्थित थे।

एकाग्रता से मेहनत करें तो मिलती है सफलता

लक्ष्मणगढ़ (निजसंवाददाता) | परिस्थितियां व माहौल हमेशा पक्ष में हो, यह जरूरी नहीं लेकिन अगर लक्ष्य तय करके एकाग्रता के साथ मेहनत की जाए तो सफलता जरूर मिलती है। यह कहना है मात्र एक साल की अवधि में पांच प्रतियोगी परीक्षाएं उत्तीर्ण करने वाली प्रियंका कुमारी की। लक्ष्मणगढ़ क्षेत्र के अलखपुरा बोगण गांव की बहू प्रियंका ने मात्र 12 महीने के अंतराल में पटवारी, ग्राम विकास अधिकारी, पुलिस सब इंस्पेक्टर तथा स्कूल व्याख्याता जैसी परीक्षाओं में सफलता प्राप्त कर महिलाओं के समक्ष एक आदर्श उदाहरण प्रस्तुत किया है।

प्रियंका ने सबसे पहले जुलाई 2022 में घोषित पटवारी परीक्षा परिणाम में सफलता हासिल की तथा उन्हें राजसमंद जिले में पोस्टिंग मिली। इसके बाद दिसंबर 2022 में घोषित हुए ग्राम विकास अधिकारी परीक्षा के परिणाम में भी प्रियंका अच्छे अंकों से उत्तीर्ण हुईं तथा उन्हें बूंदी जिले में पोस्टिंग दी गई, हालांकि उन्होंने यह नौकरी ज्वॉइन नहीं की। इसी क्रम में फरवरी 2023 में घोषित हुए पुलिस सब इंस्पेक्टर फाइनल परीक्षा के परिणाम में प्रियंका महिला वर्ग में 75वीं रैंक के साथ पास हुईं। इसके बाद हाल ही में घोषित स्कूली शिक्षा व्याख्याता परीक्षा में प्रियंका दो-दो विषयों (भूगोल तथा इतिहास) में उत्तीर्ण हुईं हैं। इन परीक्षाओं में सफलता का प्रियंका का सफर आसान नहीं रहा। पत्रिका से उन्होंने बताया कि पटवारी के रूप में नियुक्ति के बाद ट्रेनिंग के दौरान ही उन्होंने अन्य परीक्षाओं की तैयारी की। ट्रेनिंग के दौरान सीएल के अतिरिक्त अन्य अवकाश नहीं मिलता, इसलिए उन्होंने ट्रेनिंग के साथ-साथ सुबह-शाम पढ़ाई कर परीक्षाओं की तैयारी की। प्रियंका के लिए परीक्षाओं का सफर अभी थमा नहीं है। भूगोल तथा इतिहास विषयों में नेट क्वालिफाई कर चुकी प्रियंका वर्तमान में असिस्टेंट प्रोफेसर परीक्षा की तैयारी कर रही हैं। उन्होंने बताया कि उनका लक्ष्य तथा सपना प्रशासनिक अधिकारी बनना है, जिसके लिए वह आरएएस परीक्षा की तैयारी भी कर रही हैं। पूर्व में वह आरएएस प्री परीक्षा उत्तीर्ण भी कर चुकी हैं तथा इस बार पुनः प्रयास कर रही हैं।

प्रियंका के पति प्रदीप सेवदा विदेश (इटली) रहते हैं। ससुरालपक्ष के लोगों की आर्थिक स्थिति अच्छी है इसलिए उन्हें लगता था कि नौकरी की कोई आवश्यकता नहीं है। अब जैसे-जैसे प्रियंका को एक के बाद एक परीक्षा में सफलता मिल रही है, उसे देखकर ससुराल वाले खुश हैं तथा पूरा समर्थन कर रहे हैं। प्रियंका के पिता दादिया निवासी रामचंद्र सिंह पिलानियां भूतपूर्व सैनिक हैं तथा वर्तमान में स्टेट बैंक ऑफ इंडिया में मुख्य सुरक्षा प्रहरी पद पर कार्यरत हैं। अपनी सफलता का श्रेय प्रियंका अपने माता-पिता सहित सभी परिजनों को देती हैं।

प्रियंका ने युवाओं को संदेश देते हुए कहा कि माहौल की चिंता न करते हुए खुद पर भरोसा रखकर प्रयास करना चाहिए। उन्होंने बताया कि जब वह बेरोजगार थी, तब दिन में 10 से 12 घंटे तैयारी करके भी उन्हें सफलता नहीं मिल पाई थी, जबकि पटवारी की नौकरी करते समय समयाभाव में तीन-तीन घंटे पढ़कर तैयारी की तो उन्हें सफलता मिल गई। पत्रिका के माध्यम से परीक्षार्थियों को प्रियंका बताती है कि अगर मन में ठान लें तथा एकाग्रता के साथ मेहनत करें तो लक्ष्य अवश्य प्राप्त होता है।

संगीतमय हनुमान चालीसा पाठ का हुआ आयोजन

श्रीमाधोपुर (निजसंवाददाता) | संगीतमयी धुन पर जय हनुमान ज्ञान गुण सागर की गूंज से श्रीमाधोपुर सराबोर हो उठा। शहर के चौपड़ बाजार स्थित आमली हनुमान मंदिर के सामने श्री हनुमान भक्त मंडली के तत्वाधान में शनिवार शाम को सामूहिक हनुमान चालीसा का पाठ आयोजित किया। हनुमान चालीसा - पाठ में



5000 से अधिक लोग शामिल हुए जिसमें पीले व केसरिया वस्त्र धारण कर काफी संख्या में महिलाएं भी पहुंचीं। बावड़ी आश्रम के महंत अंकारदास, पलसाना के संतमनोहरशरणदास व अन्य संतों के सानिध्य में हनुमान चालीसा का पाठ किया गया।

संगीतमयी धुन के साथ हनुमान चालीसा की चौपाईयों से पूरा वातावरण भक्ति में हो उठा। जय श्री राम और भारत माता की जयकारों के बीच आयोजन में हनुमान भक्त बारिश के बीच बड़ी संख्या में पहुंचे। सामूहिक हनुमान चालीसा पाठ में व्यापारियों ने समय से पहले अपने प्रतिष्ठान बंद किए और कार्यक्रम में पहुंचे। कार्यक्रम शुरू होने से पहले बारिश हुई, लेकिन बारिश के बीच ही काफी संख्या में श्रद्धालु पहुंचना शुरू हो गए थे।

इस मौके पर ब्रह्मचारी आश्रम के महंत सतगिरी महाराज, चेतनदास महाराज, किशनदास महाराज, पालिकाध्यक्ष हरिनारायण महंत, पूर्व विधायक झाबरसिंह खर्वा, पूर्व पीसीसी सचिव बालेन्दु सिंह शेखावत, भाजपा चिकित्सा प्रकोष्ठ के प्रदेश संयोजक डॉ. माधव सिंह, कांग्रेस नेता कुणाल सिंह शेखावत, भाजपा नेता श्याम.. चौधरी, कार्यक्रम संयोजक सत्यनारायण सैन, हिन्दू जागरण मंच के दिलीप सिंह शेखावत, गौड़ विप्र परिषद् श्रीमाधोपुर के अध्यक्ष एडवोकेट राजेंद्र कुमार शर्मा, विप्र सेना के विशाल बोहरा, विहिप के उपाध्यक्ष मुकेश कुमार शर्मा, बजरंग दल के दीपेन्द्र योगी, एडवोकेट बाबूलाल शर्मा, विहिप के जिला मंत्री उमाशंकर ठठेरा मौजूद रहे।

गोयनका महिला महाविद्यालय में हुआ सम्मान समारोह बी.कॉम. की टॉपर छात्राओं को किया सम्मानित

लक्ष्मणगढ़ (निजसंवाददाता) | नेशनल हाइवे एन.एच.-52 स्थित, मोहिनी देवी गोयनका | महिला महाविद्यालय का बी.कॉम तृतीय वर्ष का परीक्षा परिणाम शत-प्रतिशत रहा। महाविद्यालय प्राचार्य डॉ. संदीप मिठारवाल ने बताया कि पं0 दीनदयाल उपाध्याय शेखावाटी विश्वविद्यालय द्वारा आयोजित बी. कॉम तृतीय वर्ष के परीक्षा परिणाम में मोहिनी देवी गोयनका महिला महाविद्यालय का परीक्षा परिणाम शत प्रतिशत रहा।

जिसमें प्रथम स्थान तनिषा शर्मा पुत्री श्री मनोज कुमार रिणवां ने प्राप्त किया। द्वितीय स्थान प्रियंका कुमारी पुत्री श्री इन्द्राज तथा तृतीय स्थान आस्था जांगिड़ पुत्री श्री हरिप्रसाद जांगिड़ ने प्राप्त किया। उत्कृष्ट परिणाम देने हेतु महाविद्यालय प्राचार्य एवं स्टॉफ ने छात्राओं को मिठाई वितरित कर माला पहनाकर सम्मानित किया।

इसी अवसर पर प्राचार्य डॉ. संदीप मिठारवाल का जन्म दिवस भी महाविद्यालय परिवार ने बड़े ही हर्षोल्लास के साथ मनाया। सभी ने प्राचार्य डॉ. संदीप मिठारवाल को जन्म दिन की बधाई देकर उनके उज्वल भविष्य की कामना की।

इस अवसर पर रजनी जोशी, पंकज बेराड़िया, गायत्री शर्मा, रजनी झाझरिया, शिवचंद, उमेश चन्देल, अशोक बबेरवाल, राजेश, रूपचन्द, मुकेश गोदारा, प्रियंका आदि उपस्थित रहे तथा बधाई दी।